

Milli ideoloji dəyərlərin təməli

2025 -ci ilin ölkəmizdə "Konstitusiya və Suverenlik İli" elan olunması, post-müharibə dövründə yeni milli ideoloji prioritetlərin böyük əhəmiyyət kəsb etməsi, qüdrətli Azərbaycanın dünya ölkələri sırasında özünə layiqli yer tutması müstəqilliyimizin əbədi olmasında bir çox prinsiplərin əhəmiyyət və mahiyyətini ön plana çıxarmaq baxımından əvəzsiz rol oynayır.

Konstitusiya hər bir dövlətin hüquqi və siyasi əsaslarının formalaşmasında həlledici faktordur. Çünki Konstitusiya dövlətin ali hüquqi aktıdır, vətəndaşların hüquq və azadlıqlarını təmin edən, dövlətin quruluşunu, idarəetmə prinsiplərini müəyyənləşdirən fundamental sənəddir. Konstitusiya hüquqi islahatların əsasını qoyur, demokratik dəyərlərin formalaşmasına və vətəndaş cəmiyyətinin inkişafına imkan yaradır. Bu il Prezident İlham Əliyevin Sərəncamı ilə "Konstitusiya və Suverenlik İli" elan olunması ölkəmizdə hüquqi dövlət quruculuğuna və milli müstəqilliyin möhkəmləndirilməsinə yüksək əhəmiyyət veril-

məsinin göstəricisidir. Suverenlik bir xalqın özünü idarəetməsi, dövlətin daxili və xarici siyasətdə tam müstəqil qərarlar qəbul etmək hüququ, yeni başqa dövlətlərdən və beynəlxalq təşkilatlardan asılı olmadan öz siyasətini yürütmək imkanına malik olmasıdır. Öz sərhədləri daxilində qanunları müəyyən etmək, vətəndaşlarına hüquqlar vermək və onları qorumaq suverenlikdir. Konstitusiya bu baxımdan, dövlətin ərazi bütövlüyünü, müstəqil siyasət aparmaq hüququnu və milli maraqlarını qorumaq üçün hüquqi zəmin yaradır. Yeni həm milli suverenliyin rəmzi, həm də onun praktik təminatçısıdır. Onun qorunması və daim təkmilləşdirilməsi dövlətin müstəqilliyinin, təhlükəsizliyinin və davamlı inkişafının əsas şərtlərindəndir.

Bu gün ölkəmizdə yaşayan hər kəsin dil, din, düşüncə, mülkiyyət, təhsil azadlığı var və Konstitusiyamız bu azadlıqların təmin olunması üçün kifayət qədər geniş hüquqi çərçivə yaradır. Gənc nəsildə konstitusion düşüncəyə gəlincə, bu, ilk növbədə, onların vətəndaşlıq məsuliyyəti və qanunlara hörmət ruhunda formalaşması ilə cilalanır. Təbii ki, bu düşüncənin qorunması, inkişafı hər zaman prioritet olmalıdır. Prezident İlham Əliyev

son zamanlar bu məsələyə daim vurğu edir. Mayın 10-da ölkə başçısı Ağdamda Muğam Mərkəzinin açılışında, Kəngərli kənd sakinləri ilə görüşdə yeni nəslin düzgün zəmində yetişdirilməsi məqamlarına diqqət yönəltdi, ailənin, məktəbin rolunu önə çəkdi. Gənc nəsildə konstitusion düşüncədən bəhs ediriksə, elə bu məqamdan başlamalıyıq. Çünki təhsil sisteminə hüquqi maarifləndirmə, məktəb və universitet proqramlarına hüquq və konstitusiya ilə bağlı praktik dərslərin, müzakirələrin daxil edilməsi mütləq nəzərə alınmalıdır. Gənclər təşkilatları dövlət qurumları ilə birlikdə hüquqla bağlı seminarlar, forum və kampaniyalar keçirməlidir. Bundan başqa, media və sosial şəbəkələrdə maarifləndirmə düzgün yöndə aparılmalı, rəqəmsal kontent vasitəsilə gənclərə Konstitusiya və hüquqlar barədə məlumatlar ötürülməlidir. ■



Elnarə AKİMOVA,
Milli Məclisin deputatı.